

సూరి సిద్ధాంతం

“డాస్టిక్ వైప్స్ : స్ట్రాంగ్ మెషర్స్” — అన్నాడు సూరి.

“తెలుగు ఏడవోయ్ : ప్రతిదానికి పెధవ ఇంగ్లీషు :

“రై టో : అఘాయిత్యమైన మెట్లు : బలమైన కాలతలు : — ”

“వద్దు : వద్దు : ఇంగ్లీషులోనే కానియ్యి”.

“నాకు తెలుగు రాదంటే వింటావా నువ్వు? నా సిద్ధాంత మేమిటంటే, ఎప్పుడైనా కానీ, కొంత అఘాయిత్యం, మొండితనం, చెయ్యకుండా లోకాన్ని ఎవడూ జయించలేడు!”

అది నిజం కూడాను. ఆసలు సూరి వాకింగ్ ఎన్ వైక్లొపీడియా (నాకు సూరి సద్గుణం అలవాటు పడ్డది. అట్లా అని “నడుస్తున్న విజ్ఞాన సర్వస్వం” అంటే మాత్రం ఏమంత బాగుంది?) ఏ విషయమైనా అడగండి సూరి చెపుతాడు. సూరికి తెలుసు. అడవాళ్లు తల్లో పెట్టుకునే సూదుల దగ్గిర్నుంచి కాస్మిక్ రేస్, మాడరన్ స్పిరిచుఅలిజం వరకూ వాడికి తెలీని విషయం లేదు. అయితే వాడి స్ట్రాంగ్ పాయింట్ మిటంటే “గృహాచ్ఛిద్రాలు”. ఆ పేరుతో వాడొక పెద్ద గ్రంథం రాయటం ప్రారంభించాడు. అదీ పూర్తి అయిన తరవాత అన్ని సంసారాలు చక్కపడగలవు. అంత దాకా మీరంతా ఇది విని తృప్తిపడవలసిందే. (సూరి సిద్ధాంతం నిజంగా పని చేస్తుందా అని అనుమానించు వారికిప్పుడే ఒక ముక్క చెప్పేస్తాను. నా పైసంపాదన విషయం ఇంట్లోవాళ్ళకు అంతు పట్టనివ్వవద్దని సలహా యిచ్చి మా కొంపలో కాస్త కాంతి నెలకొల్పింది వీడే!)

“లోకంలో ఆనేకరకాల పశువులున్నారు. వాళ్ళను గురించి కథల్లోనూ, నాటకాలలోనూ చదువుతునేవున్నాం కానీ ఎదురుగా వచ్చినప్పుడు చూసి చూడనట్టు ప్రవర్తిస్తున్నాం. ఎందులకు? చిన్న సంగతి చెబుతా

విను. నా స్నేహితుడి చెల్లె లొక పిల్ల పుంది. ఆ పిల్ల భర్త మంచివాడే కాని దేబె. ఉత్త ఓబయ్య. కాపరానికి పోయింది మొదలా ఆమ్మాయిని కుక్క కన్నా నీచంగా చూకాడంటే నమ్ము. ఆపిల్ల వెధవ ఆడబిడ్డ పని మనిషిని చూచినట్టు చూసేది. టావగారు ధార్యను చూసినట్టు చూసేవాడు. మామగారు—అమిత దురహంకారి—మీదపడి కొట్టేవాడు. మొగుడంతా చూస్తూ ఊరుకునేవాడురా : వాడి సైకాలజీ ఎటువంటిదోమరి : ఆపిల్లకు సహజంగా ఒళ్లుమండేది. కాని ఏంచేస్తుంది. ముచ్చటగా మొగుడిచేత సింహాసనం ఎక్కించుకోవలసిన రోజులలో చీవాట్లూ, చెప్పుదెబ్బలూ :

“చుట్టువక్కలవాళ్లంతా చూస్తూ ఊరుకున్నారా అంటావా ? ఆయనకు ప్రోత్సాహంకూడా ఇచ్చారేమోనని నా అనుమానం. ఆయన చాలా దనికుడు!

“ఆపిల్ల చాలా పౌరుషంకలది ; అందుకని ఎవరితోనూ చెప్పుకోలేదు. మొగుణ్ణిచూస్తే ఉన్న గౌరవం బొత్తిగా పోయింది ; కాలానికి కట్టుపడి ఉంటున్నది. ఇట్లా జరుగుతుండగా ఆపిల్ల గర్భిణిగా ఉండి ఆడపిల్లను ప్రసవించినది. అంతటితో ఆపిల్ల కష్టాలు కొండింతలయినై. ఒరే ! నే వొక్కటే చెబుతున్నా చూడు : ఆడపిల్ల పుడితే ఏడిచేవాళ్ల కుందే ఒక్కటే శిక్ష : అటువంటివాణ్ణి ఆడవాళ్ళంతా బహిష్కరించి దగ్గిరికి రానీయకుండా ఉంచేసరి : ముష్టి ఆచారాలను అతిక్రమించలేక, ఆడ పిల్ల పెళ్ళి గొంతుకు ఉర్రేలే చేసుకుని ఆడపిల్ల పుట్టించని వలవలా ఏడుస్తారు.

“ఇట్లా కొంతకాలం గడిచిందమ్మా : మా స్నేహితుడి చెల్లెలు మరో ఆడపిల్లను కన్నది : శిక్ష : ఏమంటావు ? ఆరోజునించి ఆపిల్ల పద్దపాట్లు చెప్పటానికి వీలులేదు. ఈలోపల మా స్నేహితుడివైపువాళ్ళు చూచా యగా పిల్ల కష్టాలనుగురించి విన్నారుకాని పిల్లనడిగితే నిర్లక్ష్యంగా ఏమీలేదు, పొమ్మన్నది. కాని మా స్నేహితుడుమాత్రం కోపంవస్తే

మనిషికాదు. వాడు చాలారోజులు కోపం ఆపుకున్నాడు. మళ్ళీ చెల్లెలు మూడోసారి ప్రసవించటానికి వచ్చినపుడు ఆపిల్లను నిలవతీసి నంగతి యావత్తు కనుక్కున్నాడు. ఇంకేముంది?—అప్పుడు నువ్వయితే ఏంచేస్తావురా!”

“ఇంకా ఏంచేసేదేమిటి? ఆ ముసలాణ్ణి కొడుకుల్ని చిత్రవధ చేసొస్తాను!”

“తప్పకుండా! నీ తెలివితేటలు నాకు తెలుసును.... సమయానికి నేను దేవుడల్ల వచ్చాను. (మా సూరికి మాడెస్టి ఆనేది ఏకోకాన లేదని ఇప్పుడే తెలుసుకోండి!) మా స్నేహితుడు కత్తులూ కఠారులూ తీసుకుని ప్రయాణమౌతున్నాడు. వాడి ప్రయాణం ఆపి, వాణ్ణి మెల్లిగా నముదాయించి వాడి చెల్లెలితో మాట్లాడాను. ఆపిల్లకు మొగుణ్ణిచూస్తే బొత్తిగా అభిమానం పోయింది. కాని మొగుడికి తన్నుచూస్తే ఒక విధమయిన పిరికిప్రేమ లేకపోలేదన్నది. అంతే నాకు కావలిసింది. అప్పుడే మా స్నేహితుడిచేత దావమరిదికి ఒక ఉత్తరం రాయించాను. నీభార్య, మా చెల్లెలు, తిరిగి ఆడపిల్లను కని అప్రతిష్టపడలేక విషం తీసుకుని ఆత్మహత్యచేసుకోటానికి ప్రయత్నించింది. కనుకున్నాం. దాక్కరువచ్చి ఏదో మందిచ్చాడు. పిల్ల అపాయకరమైన స్థితిలోఉంది అని.

“ఆ ఉత్తరం అందినతరువాత ఆపిల్ల మొగుడి అవస్త వర్ణనాతీతం. అది చదువుతూనే మత్తువదలిన తాచల్లే లేచాట్ట. తల్లినీ తండ్రినీ తిట్టాడుట. అన్న మొహాన చేతులోఉన్న పుస్తకం విసిరేశాడు. తన భార్య బతక్కపోవాలి ఒక్కొక్కరి నెత్తురూ తాగి పేగులు మెళ్ళో వేసుకోకపోతే, చీ! మాదిగాణ్ణేనని ప్రతిజ్ఞ చేసి అత్తవారింటికి పరుగెత్తుకొచ్చాడు. తరువాత చెప్పేదేముంది? ఆ కాపరం కుదుటపడ్డది. అతని ప్రతిజ్ఞ మళ్ళీ మళ్ళీ విన్నతరువాత మా స్నేహితుడి చెల్లెలు భర్తమీద అభిప్రాయం మార్చుకొని చాలాప్రేమగా ఉండటం మొదలుపెట్టింది.

ఇప్పు డాపిల్ల ఆరుగు రాడపిల్లలనుకన్న దింతవరకు. అత్తగారూ మామ గారూ తమకసలు మగపిల్లలే అక్కల్లేదన్నట్టు నటిస్తారు. చిన్నకొడుకు చెవివేటుదూరంలో ఉన్నంతకాలం.”

“నువ్వు చాలా తెలివికలవాడివిరా, సూరీ! అందరికీ అభూయిత్యంగా ఉత్తరం రాయటానికి దమ్ముంటుందంటావా?”

“నన్నేం చూశావు? నా తల్లోంచి దూరిపోయిన వాడున్నాడు అభూయిత్యానికి. (ఇంకోడి గొప్ప ఒప్పుకునే గుణంకూడా ఉంది. సూరిదగ్గర. వీమాట కామాటే!) పాఠ్యతీశమని మహా అందంగా ఉండేవాడు. అతనికి వేలువిడిచిన మేనమామ ఒకడుండేవాడు. ఆయన్ను పాఠ్యతీశంతాత దగ్గరికితీసి పెంచటంవల్ల వేలువిడిచిన లక్షణాలేమీ కనిపించకుండా పోయినై. ఆయన కో కూతురున్నది. శారద అని. అందరూ వద్దువద్దుంటుంటే ఆపిల్లకి ఎనిమిదోఏట పెళ్ళిచేశాడు. నాకింకా సంవత్సరానికి మారకంఉంది. కన్యాదాన ఫలం దక్కాలి అట్లా అని. ఆయన కొంచెం చాదస్తంమొగుడులే, మొదటినించి! కన్యాదానఫలం మాటాగా దక్కింది! శారద మొగుడు ఆరునెలల్లోనే చచ్చి ఊరు కున్నాడు. అబాయిలూ, దిబాయిలూ! అందరూ ఆయన్ను అడ్డమైన తిట్లూ తిట్టారు.

“మొగుడుపోయిన తరువాత మూడునాలుగేళ్ళ కాపిల్ల రజస్వల అయింది. తనతోటివాళ్లంతా ఒక రొకరే కాపరానికి పోతుంటే ఆపిల్లకు చాలాదుఃఖంగావుంది. తనక్కూడా తిరిగి ఎందుకు పెళ్ళిచెయ్యరని తండ్రినీ తల్లినీ అడగటం మొదలెట్టింది. అటువంటిపనిచేస్తే తనకు రొరవాది నరకాలు రావటమే కాకుండా తన్ను యావన్మంది బహిష్కరించి వెలిపెడతారు కనక తను అటువంటిపని చెయ్యటం కలలోవార్త అని తండ్రి ఖచ్చితంగా చెప్పేశాడు.”

“శారద కిదంతా ఉన్మత్తప్రేలాపనల్లెనూ సందిమాటలల్లెనూ ఉండి తన బాప కోఉత్తరం రాసింది. నేను చూశాను కూడాను అది.

“ఏం బావా : నన్ను పెళ్ళిచేసుకున్నవాళ్ళూ చేసినవాళ్ళూ రవరవ నరకానికి పోతారా? మా నాన్న అంటున్నాడు. ఇదంతా నిజమేనా? నీకు రవరవ నరకమంటే భయమేనా? ఎందుకంటే నాకేం భయం లేదు. నువ్వెప్పుడూ ఇక్కడి రావేం? ఈసారి శలవలకు వస్తావా తప్పకుండా రా. బావా, చాలా రోజులుండువుగాని. ఏం నేను పూలుపెట్టుకుంటే, ఎంత బాగుంటుందనుకున్నావు. మరి మా అమ్మ పెట్టుకోనీదుగా. అంచేత మా అమ్మ చూడకుండా పెట్టుకుంటాను. తప్పక రా బావా.

ఇట్లు సీప్రియురాలు, శారద.”

“ఇదంతా తెలిసి రాసిందంటానికి వీలేదు; అజ్ఞానంలో రాసిందనటానికి వీలులేదు. మొత్తానికి ఆ ఉత్తరం చూసి పార్వతీశం ముగ్ధుడైనాడు. ఎట్లా నైనా శారదను చేసుకోవలిసిందే ననుకున్నాడు. అతనికి పేలువిడిచిన మేనమామగారింట్లో తనకు కలిగే ఇబ్బందులు స్పష్టంగా తెలుసును. వాటన్నిటికీ సిద్ధమై మరీ బయలుదేరాడు.

వాకిట్లో బావనుచూడగానే శారద “ఓ! బావోచ్చాడే. అమ్మా!” అంటూ కేకలుపెట్టి నాట్యం చెయ్యటం మొదలుపెట్టింది. అయితే అంత సంతోషంలోకూడా తను రాసిన ఉత్తరంచూసి పచ్చాడన్నమాట బయట పెట్టలేదు. ఆసంగతి గమనించాడు పార్వతీశం. కాని అతను శారదపంక కఠినంగా చూశాడు. శారద నిర్ఘాంతపోయింది. ఈవర్య ఆపిల్ల కర్థం కాలేదు. అతను తనతోమాట్లాడినప్పుడల్లా కసురుతూ మాటలాడటంచూసి ఇంకా ఆశ్చర్యపడ్డది. ఆమధ్యాహ్నం అతను అత్తతోను, మామతోనూ రహస్యంగా “శారద మరీ మితిమీరుతున్నది. దాని కలుసిచ్చిపాడుచేస్తున్నారు. ఈ దొచ్చిన మొగాళ్ళతో అది అట్లా పూసుకు పూసుకు తిరగటం ఎంత ఆప్రతిష్ట.” అన్నమాటలు వింటే శారదకు గుండెవగలవలసిందే. తనతో బాప సరిగా మాట్లాడకపోయ్యేటప్పటికే శారదమొహం ఇంత చేసుకుని దిగులుగా ఒక మూలకూర్చున్నది. బావకుకోవం వచ్చిందనుకున్నది.

“రొండుగంటలకు శారదతండ్రి స్కూలుకువెళ్ళాడు. మూడు గంటలకు తల్లి పురాణంచదివేచోట కూర్చుని నిద్రపోయింది. శారద, బావా మిగిలారు. శారద బావదగ్గరికొచ్చి, “ఏం, బావా : నామీద అంతకోపం వచ్చింది. నాతో మాట్లాడవా ?” అంది. పాపం పాఠశాలానికి కళ్ళనీళ్ళ పర్యంతమయింది.

“ఓసి, పిచ్చిదానా : నాతో అట్లామాటలాడితే మీ అమ్మ కోప్పడదులే?” అన్నాడు పాఠశాలాశం.

“అయితే నన్ను చూస్తే నీకు కోపంలేదన్నమాటే!” అంది శారద మొహం అంతచేసుకుని.

“ఎంతమాత్రంలేదు. నువ్వు వెంటనే వెళ్ళి తల్లి పూలుపెట్టుకురా!” శారద దొడ్లోకి పరుగెత్తుకుపోయి తలలోపూలు అడ్డదిడ్డంగా కుక్కుకొచ్చింది.

“మొహాన కుంకంటోట్టుపెట్టుకో!” శారద బొట్టుపెట్టుకుంది.

“నాకొ చిన్నముద్దుపెట్టూ!... బావనుకదూ?” శారద ముద్దుపెట్టుకో విచ్చింది. పాఠశాలాశం కొనరుకింద గట్టిగా శారదను కౌగిలించుకున్నాడు.

“నన్ను పెళ్ళిచేసుకుంటావా, శారదా?”

“ఎట్లా? నాన్న ఒప్పుకోడు!”

“మాటాగా ఒప్పుకుంటాడు. నీకు ముట్టునెల ఎప్పుడు? పిచ్చిసిగ్గులుపడి నా ప్రయత్నం పాడుచెయ్యకు : విదియనాటికా? అయితే ఆనాటికి బయట ఉండకు!”

“ఎట్లా?” అంది శారద రహస్యంగా.

“ఎవరితోనూ — మీ అమ్మతో చెప్పకుండా గడిపెయ్యలేవు మూడు రోజులూ?”

“ఇంట్లో కలపనా?”

“మరేమీ ఫరవాలేదు ఒక్కసారికి. నేనా విషయం బాగా చదివాను. డాక్టర్ల నడిగాను. ఏమీ తప్పులేదు.”

“తరువాత ?”

“నేను చేస్తాను. మనం పెళ్ళిచేసుకుంటే అంతా మననోట్లో ఉమ్మేస్తారు. ఇష్టమేనా ? నేను నిన్ను ఎప్పుడూ అంత అపేక్షగా చూడక పోవచ్చును. అదికూడా ఇష్టమేనా ? నేను నిన్ను కొట్టవచ్చును. ఏం...భేష్ !”

మళ్ళీ ఇంకోముద్దు పెట్టుకుని శారద మొహంమీద కుంకం తుడిచి తలలో పూలు లాగేసి, “నేను మళ్ళీ నీతో చెప్పేవరకూ నాతో మాటాడకు, సరేనా ?”

“సరేకాని, నేను పూలుపెట్టుకుంటే బాగాలేను బావా ?”

“చిలకల్లే ఉన్నావు : లేకపోతే నేను ముద్దుపెట్టుకుంటానా ?”

“నాతో మాట్లాడకు, మతిమరుపుదానా !”

“చెప్పేదేముంది ? పాఠ్యతీకం వేసిన అత్తం అమోఘంగా పని చేసింది. ఏకాదశి గడిచింది, ద్వాదశి గడిచింది. శారద వాకిటఉండలేదు. తల్లి తండ్రి రహస్యంగా మధనపట్టం మొదలుపెట్టారు. చాటుగా శారదను వరీక్ష చేశారు. ఆపిల్ల ఏప్రశ్నకూ సమాధానం చెప్పలేదు. భూత హత్యా మహాసాతకం చెయ్యవలసి వస్తుందా ఏమిటా భగవంతుడా ! ఈ అపవాదు భరించట మెట్లాగని శారదతండ్రి వాపోవటం మొదలుపెట్టాడు.

“ననాతనధర్మాన్ని గురించి, మతాచారాలను గురించి విధవా వివాహాలు చెయ్యటంయొక్క బుద్ధితక్కువను గురించి, ఇన్ని రోజులనించి పాఠ్యతీకం ఇస్తున్న ఉపన్యాసాలు మేనమామ మనసున నాటి ఆయన కతన్నిచూస్తే మంచిగురి ఏర్పడ్డది. ఈ విషయం అతని సలహా అడగ వలసిందే ననుకున్నాడాయన. చాలసేపు విషయం అర్థంకొనట్టు నటించాడు పాఠ్యతీకం. తరువాత మండిపడి మామను తిట్టటం మొదలు పెట్టాడు.

“మీ చనువులూ, ఆపేక్షలూ, నాకర్థంకావు. మీ స్కూలు పిల్లల కళ్ళన్నీ ఈ ఇంటిమీదనే ఉంటున్నై. అటువంటప్పుడు ఎంతజాగ్రత్తగా

ఉండాలి? అయ్యయ్యో! ఎంత అపకీర్తి! ఎంతపాపం! శిశుహత్యచేసి నరకానికి పోతావా? చెయ్యక అపవాదుపడతావా? రౌరవాడినరకాలు—”

“మామగారికి శరీరం కంపించి ముచ్చెమటలు పొయ్యటం మొదలు పెట్టింది.

“ఉండరా! నాయనా! నాకీ ఆపదతప్పే ఉపాయంచెప్పు! నీ యింట కుక్కనైపుట్టి నీఋణం తీర్చుకుంటాను!”

“అపకతవక పనులన్నీచేసి ఉపాయం అడిగితే ఏంచెప్పను. నావల్ల కాదు” అన్నాడు పార్వతీశం.

“శారద తల్లిదండ్రులు అవస్త వర్ణనాతీతం. పార్వతీశం వాళ్ళను కొంతబాధ పడనిచ్చి “ఒక్కఉపాయం లేకపోలేదు,” అన్నాడు. ఏమిటది? అన్నారు శారద తల్లిదండ్రులు ఏకగ్రీవంగా.

“ఎవరికైనా యిచ్చి వెంటనే పెళ్ళిచేస్తే సరి! అపవాదు తప్పుతుంది. నరకం ఎట్లాగూ తప్పదు.” “ఎవరు చేసుకుంటారు?”

“దాన్ని గుంటూరుతీసికెళ్ళి ఎవరైనాచూసి అంటగడతాను.”

ఈ ఏర్పాటుకు అంతా వప్పుకున్నారు. శారద కూడా,

శారదనుతీసుకుని పార్వతీశం గుంటూరువెళ్ళాడు. పదిహేనురోజుల కతని దగ్గర్నించి ఉత్తరం వచ్చింది.

“మామగారికీ అత్తగారికీ నమస్కారములు. ఎంతవెతికినా శారదకు మొగుడు దొరకలేదు. ఇక తప్పక నేనే చేసుకున్నాను. అందుకొరకు మీరు నాకు చాలా కృతజ్ఞులై వుండవలెను... చెప్పటం మరిచిపోయినాను ఇవాళే శారద వాకిటుంది. రౌరవనరకంవిషయం మీకిక ఏమాత్రం భయంలేదు.

“ఒక్క సంగతిమాత్రం చెప్పాలి. వాళ్ళిద్దరూ ఈనాటికీ చాలా అన్యోన్యంగా ఉంటున్నారు — మనలో చాలామందికి అది చాతకానివిద్య!”

“కనక ఉంటారు” అన్నాను. “అవును! లేకపోరు!” అన్నాడు సూరి!

